

ગુજરાતમાં આપણે બધી સીટ જ નહીં એક-એક બુથ જીતવાના છે : મોદી



ડીસા, વડાપ્રધાન નરેન્દ્ર મોદીએ બનાસકાંઠાના ડીસામાં ચૂંટણી સભાને સંબોધિત કરી કોંગ્રેસ પર આકરા પ્રહારો કર્યા હતા. વડાપ્રધાને સંબોધનની શરૂઆતમાં કહ્યું હતું કે મા અંબાના ચરણોમાં આવીને ગુજરાતની પહેલી સભા છે. ગુજરાતે આપેલા સંસ્કાર આજે દિલ્હીમાં લેખે લાગ્યા છે. પીએમ તો દિલ્હીમાં હોય ગુજરાતમાં નરેન્દ્રભાઈ જ હોય છે. તેમણે ગુજરાતના સ્થાપના દિવસની

શુભકામનાઓ પાઠવી હતી. તેમણે કહ્યું કે આજનો દિવસ નવા સંકલ્પ સાથેનો દિવસ છે. ૨૦૧૪માં દિલ્હીમાં મોકલીને દેશની સેવા કરવાનો અવસર આપ્યો હતો. ૨૦૧૪ પહેલા દેશમાં આતંકવાદના સમાચાર જ મળતા હતા. ૨૦૧૪ પહેલા દેશમાં ભ્રષ્ટાચારના સમાચાર જ મળતા હતા. ૨૦૧૪ પહેલા દેશ નિરાશામાં ડૂબેલો હતો. ૨૦૧૪ પહેલા દેશના યુવાનને ભવિષ્યની ચિંતા હતી. વડાપ્રધાને ફેક વીડિયોને

લઈને કોંગ્રેસને પડકાર ફેંક્યો હતો. તેમણે કહ્યું કે હિંમત હોય તો સામેથી વાર કરો. કોંગ્રેસના આરોપ પર વડાપ્રધાન મોદીએ દેશને ગેરન્ટી આપી હતી. તેમણે કહ્યું કે અનામતમાં કોઈ ફેરફાર થશે નહીં. જ્યાં સુધી મોદી છે ત્યાં સુધી અનામતની રક્ષા થશે. જ્યાં સુધી ભાજપ છે ત્યાં સુધી અનામતની રક્ષા થશે. કર્ણાટકમાં કોંગ્રેસે મુસ્લિમોનો OBCમાં સમાવેશ કર્યો છે. કોંગ્રેસે દલિત, જાજન-જાજન હક છીનવવા માંગે છે. મોદી છે ત્યાં સુધી ધર્મના આધારે અનામતનો ખેલ નહીં થાય. બંધારણના આધારે મળેલા અનામતમાં છોડછાડ થશે નહીં. અમારા સિવાય એકપણ પક્ષ ૨૭૨ ઉમેદવારને લડાવી રહ્યો નથી.

ગાંધી પરિવાર પર વડાપ્રધાન મોદીએ નિશાન સાધતા કહ્યું કે દિલ્હીમાં ગાંધી પરિવાર કોંગ્રેસને મત નહીં આપી શકે. દિલ્હીમાં કોંગ્રેસ આપ સાથે ગઠબંધ કર્યું છે. અહમદ પટેલનો પરિવાર કોંગ્રેસને મત નહીં

આપી શકે. ભરુચમાં કોંગ્રેસે આપ સાથે ગઠબંધન કર્યું છે. કોંગ્રેસના લોકો પર વિશ્વાસ કરી શકાય નહીં. કોંગ્રેસના લોકો ધોષણા કરે, અનામતને હાથ નહીં લગાવીએ. કોંગ્રેસ પાસે મુદ્દા અને વિઝન નથી. કોંગ્રેસની હરકતોને મતદારોએ જવાબ આપ્યો છે.

વધુમાં તેમણે કહ્યું કે ૨૦૧૮માં કોંગ્રેસે ચોકીદાર ચોરનો નારો આપ્યો હતો. કોંગ્રેસે રાફેલની મજાક ઉડાવી હતી. ૨૦૧૮ બાદ કોંગ્રેસે સતત મોદીનું અપમાન કર્યું છે. કોંગ્રેસના શેઠજાદાએ મોદી, મજાક સમાજને ચોર કહ્યા હતા. ૨૦૨૪માં કોંગ્રેસ, ગઠબંધન જુદાણા ફેલાવી રહ્યા છે. અનામત ખતમ કરવાની કોંગ્રેસ અફવા ફેલાવી રહી છે. વિપક્ષના લોકો નકલી વીડિયો ફેલાવી રહ્યા છે. અનામત ખતમ કરવાની કોંગ્રેસ અફવા ફેલાવે છે. ગુજરાતમાં ૭ મેએ લોકસભાની ૨૫ સીટો પર મતદાન થવાનું છે. ત્યારે આજે પ્રધાનમંત્રી

નરેન્દ્ર મોદી ચૂંટણી સભા માટે ગુજરાતના પ્રવાસે આવ્યા હતા. પીએમ મોદીએ બનાસકાંઠામાં ચૂંટણી સભા સંબોધી હતી. પીએમ મોદીએ પોતાના સંબોધનની શરૂઆતમાં કહ્યું કે મા અંબાના ચરણોમાં આવીને ગુજરાતની પહેલી ચૂંટણી સભાનું સૌભાગ્ય મળ્યું છે.

તેમણે કહ્યું કે સાથીઓ ગુજરાતની ધરતીએ મને જે સંસ્કાર આપ્યા જે શિક્ષણ આપ્યું અને ખુબ લાંબા ગાળા સુધી મને મુખ્યમંત્રી રાખીને તમે જે અનુભવની તક આપી તે આજે દિલ્હીમાં કામ લાગે છે. પીએમ મોદીએ પૂર્વની સરકાર પર પ્રહાર કરતા કહ્યું કે ૨૦૨૪ પહેલા દેશમાં એવી સરકાર હતી જ્યાં ચારે તરફ આતંકવાદ અને ભ્રષ્ટાચાર હતો. દેશમાં નિરાશાનો માહોલ હતો. તમે ગુજરાતના ભાઈ-બહેનોએ મને ૨૫ વર્ષથી સરકારમાં કામ કરતો જોયો છે. તેમણે કહ્યું કે દેશના સામર્થ્યનો હું એક પૂજારી બન્યો છું.

ડોનાલ્ડ ટ્રમ્પ ‘કોર્ટની અવમાનના’માં દોષિત

નવી દિલ્હી, ડોનાલ્ડ ટ્રમ્પની મુશ્કેલીઓ સતત વધી રહી છે. હાલ મની (કેસ છુપાવવા માટે આપવામાં આવેલી લાંચ) કેસની સુનાવણી કરતા ન્યાયાધીશે ભૂતપૂર્વ યુએસ પ્રમુખને ગેંગ ઓર્ડર (વિચારણા હેઠળના કેસમાં નિવેદનો આપવા પર પ્રતિબંધ) ના ઉલ્લંઘન માટે દોષિત ઠેરવ્યા અને તેમના પર \$ ૮૦૦૦ (૭.૫૦ લાખ) નો દંડ લાદ્યો. ૧ રૂપિયાનો દંડ ફટકાર્યો હતો અને ચેતવણી આપી હતી કે જો તે આંતરરાષ્ટ્રીય કરશે તો તેને જેલમાં જવું પડી શકે છે. કોર્ટે ડોનાલ્ડ ટ્રમ્પને સાક્ષીઓ, ન્યાયાધીશો અને હાલ મની કેસ સાથે સંબંધિત અન્ય બાબતો વિશે જાહેર નિવેદનો કરવા પર પ્રતિબંધ મૂક્યો હતો.

ટ્રમ્પ પર ૧૦ વખત ગેંગ ઓર્ડરનું ઉલ્લંઘન કરવાનો આરોપ લાગ્યો હતો. જો કે, ન્યાયાધીશ જુઆન એમ. મર્યને તેને નવ વખત

કોર્ટના આદેશોનું ઉલ્લંઘન કરવા બદલ દોષી ઠેરવ્યો હતો. ડોનાલ્ડ ટ્રમ્પ વિચારણા હેઠળના મામલામાં નિવેદન આપતા હતા અને કહેતા હતા કે તેઓ તેમના ભાષણના સ્વતંત્ર અધિકારનો ઉપયોગ કરી રહ્યા છે. તમને જણાવી દઈએ કે અમેરિકામાં આ વર્ષના અંતમાં રાષ્ટ્રપતિની ચૂંટણી યોજાવા જઈ રહી છે, જેના માટે ડોનાલ્ડ ટ્રમ્પ પણ પોતાનો દાવો રજૂ કરી રહ્યા છે. અમેરિકન એજન્સીઓના તાજેતરના સર્વેમાં વર્તમાન પ્રમુખ જો બાઇડેન અને ટ્રમ્પ વચ્ચે સીધી સ્પર્ધા જોવા મળી છે. નેશનલ એન્કવાયરર મેગેઝિન પબ્લિશર ડેવિડ પેકરે તાજેતરમાં ભૂતપૂર્વ યુએસ પ્રમુખ ટ્રમ્પ વિરુદ્ધ જુબાની આપી હતી. પેકરે કોર્ટને કહ્યું કે તેણે ૨૦૧૬ની રાષ્ટ્રપતિની ચૂંટણીમાં ડોનાલ્ડ ટ્રમ્પને મદદ કરવા માટે તેના ટેબ્લોઈડનો ઉપયોગ કરવા માટે એક ગોપનીય કરાર કર્યો હતો.

મની લોન્ડરિંગ કેસ EDએ કોંગ્રેસના ધારાસભ્ય ધરમ સિંહના પુત્ર સિકંદર સિંહની ધરપકડ કરી

માહિરા હોમ્સે નિયમોની અવગણના કરીને પ્રોજેક્ટના RERA ખાતામાંથી મોટા ભાગના નાણાં પોતાના અંગત ખાતામાં ટ્રાન્સફર કરી છેતરપિંડી કરી

નવી દિલ્હી, મની લોન્ડરિંગ કેસમાં એન્ફોર્સમેન્ટ ડિરેક્ટોરેટ એ રિયલ એસ્ટેટ ક્ષેત્રની કંપની માહિરા હોમ્સના ડિરેક્ટર સિકંદર સિંહ છોકરની ધરપકડ કરી હતી.

સિકંદર સિંહ છોકર સામ્રાજ્ય કોંગ્રેસના ધારાસભ્ય ધરમ સિંહ છોકરના પુત્ર છે. માહિરા હોમ્સના પાંચ પ્રોજેક્ટની તપાસ કરતી વખતે EDએ રૂ. 100 કરોડથી વધુની છેતરપિંડીના કેસની તપાસ કરી હતી. જેમાં ઘણા લકઝરી વાહનો પણ ED દ્વારા જપ્ત કરવામાં આવ્યા હતા. સિકંદર ફરાર હતો.

આ છેતરપિંડીમાં સિકંદર છોકર મુખ્ય આરોપી છે. વાસ્તવમાં, માહિરા હોમ્સ પાસે ગુરુગ્રામના વિવિધ ક્ષેત્રોમાં પરવડે તેવા પ્રોજેક્ટ્સ છે, જેમાં સેંકડો રોકાણકારોએ કરોડો રૂપિયાનું રોકાણ કર્યું હતું. માહિરા હોમ્સે તમામ પૈસા RERA ખાતામાં જમા કરાવ્યા અને આ પછી, માહિરા હોમ્સે નિયમોની અવગણના કરીને પ્રોજેક્ટના RERA ખાતામાંથી મોટા ભાગના નાણાં પોતાના અંગત ખાતામાં ટ્રાન્સફર કરી છેતરપિંડી કરી. ED અને અન્ય તપાસ એજન્સીઓ આ કેસની તપાસમાં

સામેલ હતી. આ કેસમાં EDએ સિકંદર છોકરની ધરપકડ કરી છે અને કેસની તપાસ શરૂ કરી છે. આપને જણાવી દઈએ કે સુપ્રીમ કોર્ટના નિર્દેશો પર EDએ 12 એપ્રિલે પોતાની ઓફિસમાં ધરમ સિંહ છોકરની કેટલાંક કલાકો સુધી પૂછપરછ કરી હતી. સિકંદર સિંહ છોકર પર એલોટીઓના નાણાંનો દુરુપયોગ અને ગેરરીતિનો આરોપ છે. ગયા વર્ષે જુલાઈમાં EDએ માહિરા રૂપના ડિરેક્ટરો વિરુદ્ધ કાર્યવાહી કરતી વખતે રૂપ અને તેના ડિરેક્ટર્સની 360 કરોડ રૂપિયાની સંપત્તિ જપ્ત કરી હતી.

તંત્રી લેખ

ચૂંટણી ફંડની નવી વ્યવસ્થા કેવી હશે?

રાજકીય ભ્રષ્ટાચારની ચર્ચાનો એક છેડો ચૂંટણી સુધાર પર આવીને જ અટકી જાય છે. ચૂંટણી ફંડ પણ તેનું એક મહત્વનું પાસું છે. આ જ કડીમાં રાજકીય ફંડિંગને સુધારવાની દિશામાં ૨૦૧૮માં ચૂંટણી બોન્ડને એક બહેતર પગલા તરીકે રજૂ કરવામાં આવ્યું હતું, જેને સર્વોચ્ચ અદાલતે ૧૫ ફેબ્રુઆરીએ ખતમ કરી દીધું. ચૂંટણીના ઠીક પહેલાં આવેલા સરકાર વિરોધી ચુકાદાથી વિપક્ષનું ઉત્સાહિત થવું સ્વાભાવિક છે, પરંતુ સવાલ એ છે કે ચૂંટણી બોન્ડની વ્યવસ્થાને નકારી દીધા બાદ રાજકીય ફંડિંગ કેવી રીતે થશે? સવાલ માત્ર ફંડિંગનો નથી, પરંતુ તેની પારદર્શી વ્યવસ્થાનો પણ છે. એના પર સુપ્રીમ કોર્ટથી લઈને ચૂંટણી બોન્ડને ન્યાયિક પડકાર આપનારા પણ કોઈ કારગત સૂચન લઈને સામે નથી આવ્યા. હંમેશાં આવા લોકોની અરજી પર વકીલાત કરનારા પ્રશાંત ભૂષણ પણ તેને લઈને સ્પષ્ટ નથી. હરસંભવ મંચ પર ચૂંટણી બોન્ડને ખતમ કરવાને લઈને સરકારને કઠેરામાં ઊભી કરી રહેલા વિપક્ષી દળો પાસે કોઈ ઠોસ વૈકલ્પિક સૂચન નથી.

પારદર્શી ફંડિંગ વ્યવસ્થા અને ચૂંટણી બોન્ડની જરૂરિયાતનો જવાબ બનીને સામે આવી છે ચૂંટણી પંચની કાર્યવાહીથી જામ ભારે રકમ. માત્ર પહેલા ચરણના મતદાન પહેલાં એટલે કે ૧૩ એપ્રિલ સુધીમાં જ રેકૉર્ડ માત્રામાં રોકડ, ડ્રગ્સ, દારૂ અને ઘરેણાં વગેરે જામ કરાઈ ચૂક્યાં છે. આ દરમિયાન લગભગ ૪૬૫૦ કરોડની રોકડ, ડ્રગ્સ, દારૂ અને ઘરેણાં વગેરે જામ થવાના અહેવાલો છે. ૨૦૧૮ની આખી ચૂંટણી પ્રક્રિયા દરમિયાન જમીની આ રકમ બહુ જ વધારે છે. ૨૦૧૮માં લગભગ ૮૪૪ કરોડ રૂપિયાની રોકડ જામ કરવામાં આવી હતી, જ્યારે આ વખતે પેહલા દોરના મતદાન પહેલાં સુધી જ ૩૮૫ કરોડની રોકડ જામ કરવામાં આવી છે. આ જ રીતે ૨૦૧૮માં ૩૦૪ કરોડ મૂલ્યનો દારૂ ઝડપાયો હતો, જ્યારે આ વખતે ૧૩ એપ્રિલ સુધી જ ૪૮૦ કરોડનો દારૂ ઝડપાઈ ચૂક્યો છે. ચૂંટણીઓમાં વહેંચવા અને રોકડ મેળવવા માટે ડ્રગ્સનો પણ ઉપયોગ વધી રહ્યો છે. ચૂંટણી પંચે પાછલી લોકસભા ચૂંટણીમાં ૧૨૮૦ કરોડનું ડ્રગ્સ જામ કર્યું હતું, જ્યારે આ વખતે અત્યાર સુધીમાં આ આંકડો ૨૦૬૮ કરોડને પાર કરી ગયો છે. આ પ્રકારે ભેટ વગેરે રૂપે ગઈ વખતે જ્યાં માત્ર ૬૦.૧૫ કરોડના મૂલ્યનો સામાન જામ થયો હતો, તો આ વખતે ૧૧૪૨ કરોડનો સામાન જામ થઈ ચૂક્યો છે. સ્પષ્ટ છે કે ચૂંટણી દર ચૂંટણી કેટલી હદે આર્થિક ભ્રષ્ટાચાર વધી રહ્યો છે.

અમેરિકામાં ચૂંટણી ફંડિંગ સરકારી અને ખાનગી બંને પ્રકારે મેળવવામાં આવે છે. જોકે સરકારી ફંડિંગ સાથે જોડાયેલા નિયમો બેહદ સખત અને પેચીદા છે. તેથી લગભગ તમામ ઉમેદવાર ખાનગી ફંડિંગનો સહારો લે છે. ત્યાં ખાનગી ફંડિંગની કોઈ સીમા પણ નથી. ઉમેદવાર પોતાની પાર્ટીના સદસ્યો, સમર્થકો અને કોર્પોરેટ કંપનીઓ અને સંસ્થાઓ પાસેથી રકમ ઉઘરાવે છે. ખાનગી ફંડિંગ લેનાર વ્યક્તિ કાયદાકીય સરકારી ફંડિંગનો દાવો ન કરી શકે. અમેરિકામાં ચૂંટણી ખર્ચ એટલો વધારે થઈ ગયો છે કે તેની પૂર્તિ માટે સરકારી ફંડિંગ ઊંટના મોંમાં જીરા સામાન છે. તેથી ઉમેદવાર ખાનગી ફંડિંગનો સહારો લે છે. હાલની રાષ્ટ્રપતિ ચૂંટણીના બંને ઉમેદવારો રાષ્ટ્રપતિ બાઈડન અને રિપબ્લિકન ઉમેદવાર ડોનાલ્ડ ટ્રમ્પ લગભગ ૬૦૦-૬૦૦ કરોડ ડોલરનું ફંડિંગ ભેગું કરી ચૂક્યા છે.

અમેરિકાની જેમ ભારતમાં પણ ચૂંટણીઓ મોંઘી થતી જાય છે. ચૂંટણી પંચે લોકસભા ચૂંટણી માટે ખર્ચ મર્યાદા ૭૦ લાખથી વધારીને ૮૫ લાખ કરી દીધી છે, પરંતુ હકીકતમાં આટલામાં કોઈ ઉમેદવાર વ્યવસ્થિત રીતે વિધાનસભાની ચૂંટણી પણ ન લડી શકે. ચૂંટણીમાં ખર્ચ થનારી ભારે રકમની કહાની બધા જ પક્ષો જાણે છે. તેથી પોતાના હિસાબે નિયમનો તોડ શોધીને પાણીની જેમ પૈસા વહાવે છે, તેથી બધાને ભારે ફંડિંગની જરૂર પડે છે. સવાલ એ છે કે ચૂંટણી બોન્ડને ખતમ કર્યા બાદ સરકાર પર આક્રમક બનેલા વિપક્ષી દળો એવો દાવો કરી શકે કે તેમને મળનારું ફંડ પવિત્ર અને વાજબી છે? ચૂંટણી બોન્ડમાં બેશક ભાજપને સૌથી વધુ રકમ મળી એ તે સત્તાઝૂઢ હોવાને કારણે એ બહુ સ્વાભાવિક પણ છે, પરંતુ સવાલ ઉઠાવનારા પક્ષોને મળેલી રકમ પણ ઓછી નથી! ઉદારીકરણ બાદથી રાજનીતિમાં શુચિતાનો સવાલ જેટલી ઝડપથી ઉઠ્યો, રાજકીય ફંડિંગનું ચલણ પણ એ જ અનુપાતમાં વધ્યું છે. ચૂંટણી બોન્ડની વ્યવસ્થા પહેલાં નિયમ હતો કે કંપનીઓ પોતાના ત્રણ વર્ષના નફાના માત્ર સાત ટકા જ પક્ષોને દાન કરી શકે. ચૂંટણી બોન્ડને નકારી દેવાનો મુખ્ય આધાર ગોપનીયતાનો નિયમ રહ્યો, જે અંતર્ગત બોન્ડ ખરીદનારની માહિતી નહોતી મળી શકતી.

ભૂતપૂર્વ ICMR વૈજ્ઞાનિક ડૉ. રમણ ગંગાખેડકરનું નિવેદન કોવિસિલ્ડ રસી લેનાર ૧૦ લાખમાંથી માત્ર ૭ ને જોખમ તેમણે ઉમેર્યું હતું કે લાખો રસી લેનાર લોકોને રસીની સકારાત્મક અસરને જોતાં, સંકળાયેલ જોખમ ન્યૂનતમ છે



નવી દિલ્હી, કોવિસિલ્ડ રસી લેનાર લોકોને દુર્લભ આડ અસર થવાનું રસી બનાવનાર કંપની એ સ્વીકાર્યું છે. જે બાબતે હવે ભૂતપૂર્વ ICMR વૈજ્ઞાનિક ડૉ. રમણ ગંગાખેડકરનું નિવેદન સામે આવ્યું છે, જે જણાવે છે કે ખૂબ જ ઓછી સંખ્યામાં લોકો કોવિસિલ્ડ રસીથી થ્રોમ્બોસિસ વિથ થ્રોમ્બોસાયટોપેનિયા સિન્ડ્રોમ (TTS) સાથે જોડાય છે, જે સહિતની દુર્લભ આડઅસરોના

જોખમનો સામનો કરી શકે છે. કોવિસિલ્ડ રસી મેળવનાર ૧૦ લાખમાંથી માત્ર સાતથી આઠ વ્યક્તિઓને થ્રોમ્બોસિસ થ્રોમ્બોસાયટોપેનિયા સિન્ડ્રોમ (TTS) તરીકે ઓળખાતી દુર્લભ આડઅસર થવાનું જોખમ છે.

“જ્યારે તમને પ્રથમ ડોઝ મળે છે ત્યારે જોખમ સૌથી વધુ હોય છે. તે બીજા ડોઝ સાથે ઘટે છે અને ત્રીજા ડોઝ સાથે સૌથી નીચો છે. વૈજ્ઞાનિકે એમ

પણ કહ્યું હતું કે શરૂઆતના બે થી ત્રણ મહિનામાં કોઈપણ આડઅસર દેખાઈ શકે છે. તેમણે ઉમેર્યું હતું કે લાખો રસી લેનાર લોકોને રસીની સકારાત્મક અસરને જોતાં, સંકળાયેલ જોખમ ન્યૂનતમ છે. તાજેતરમાં, એસ્ટ્રાઝેનેકા, ફાર્માસ્યુટિકલ જાઇન્ટ, જેણે ઓક્સફર્ડ યુનિવર્સિટી સાથે ભાગીદારીમાં રસી વિકસાવી હતી, તેણે યુકેમાં કોર્ટના દસ્તાવેજોમાં સ્વીકાર્યું હતું કે તેની COVID-19 રસી થ્રોમ્બોસિસ વિથ થ્રોમ્બોસાયટોપેનિયા સિન્ડ્રોમ (TTS) તરીકે ઓળખાતી દુર્લભ આડઅસરનું કારણ બની શકે છે. જો કે, યુકેમાં ક્લાસ એક્શન મુકદ્દમા વચ્ચે કંપનીએ દર્દીની સલામતી પ્રત્યેના તેના સમર્પણની પુનઃ પુષ્ટિ કરી. TTS એ લોહીના ગંઠાવાનું (થ્રોમ્બોસિસ) નીચું સ્તર પ્લેટલેટ્સ (થ્રોમ્બોસાયટોપેનિયા) સાથે જોડાય છે, જે લોહીના ગંઠાઈ જવા માટે જરૂરી છે.

સેટેલાઈટ તસવીરોમાં દેખાયા ધુમાડાના વાદળ ઉત્તરાખંડના જંગલોમાં લાગેલી આગ અવકાશમાંથી પણ દેખાય છે ઉત્તરાખંડમાં હાલના હીટવેવને કારણે વધતી જતી શુષ્કતાને કારણે લાગેલી આગમાં લગભગ ૧૦૦ હેક્ટર જંગલ બળીને રાખ થઈ ગયું છે



ઉત્તરાખંડ, ઉત્તરાખંડમાં હાલના હીટવેવને કારણે વધતી જતી શુષ્કતાને કારણે લાગેલી આગમાં લગભગ ૧૦૦ હેક્ટર જંગલ બળીને રાખ થઈ ગયું છે. આ જંગલની આગ એટલી મોટી અને ભયંકર છે કે તેમાંથી કેટલીક જગ્યામાંથી પણ જોઈ શકાય છે. યુરોપીયન સ્પેસ એજન્સીના સેન્ટીનેલ-૨ સેટેલાઈટ દ્વારા લેવામાં

આવેલી તસવીરોમાં રાજ્યના અનેક વિસ્તારોમાં ધુમાડાની સાથે વિશાળ આગ જોઈ શકાય છે.

સોમવારે જાહેર કરાયેલા સત્તાવાર મૂલ્યાંકન મુજબ, ૨૭ એપ્રિલ, શનિવારના રોજ શરૂ થયેલી જંગલની આગમાં ૮૧૪ હેક્ટરથી વધુ વિસ્તારમાં ફેલાયેલા વૃક્ષો અને વન્યજીવો બળીને રાખ થઈ ગયા છે. આગ સતત ભભૂકી રહી છે અને ઘણા

વિસ્તારોમાં ફેલાઈ ગઈ છે. સોમવારે સવારે ૧૧ વાગ્યાથી મંગળવારે સવારે ૧૦ વાગ્યાની વચ્ચે યુએસ સ્પેસ એજન્સી નાસાના એક્વા અને ટેરા ઉપગ્રહો પર મોડીસ સેન્સર દ્વારા ઉત્તરાખંડમાં ઓછામાં ઓછી ૪૦ સક્રિય આગ જોવા મળી છે. છેલ્લા ૨૪ કલાકમાં FSI દ્વારા શોધાયેલ કુલ સક્રિય આગમાંથી, ૧૦ને ‘મુખ્ય’ તરીકે વર્ગીકૃત કરવામાં આવી છે. નૈનીતાલ અને અલમોડામાં હળવા વરસાદને કારણે કુમાઉ પ્રદેશમાં ફાટી નીકળેલી જવાળાઓ શમી ગઈ હતી. પૌરી ગઢવાલ જિલ્લામાં જ્યાં બે મોટી આગ લાગી છે ત્યાં પણ વરસાદ પડ્યો છે. અધિકારીઓનું કહેવું છે કે સોમવારે સાંજથી રાજ્યમાં કોઈ નવી મોટી આગની જાણ થઈ નથી. અધિકારીઓએ જણાવ્યું કે બાગેશ્વર જિલ્લામાં જંગલમાં આગ સતત સળગી રહી છે પરંતુ તે કાબૂમાં છે.

કોમર્શિયલ સિલિન્ડરના ભાવમાં ૧૯ રૂપિયાનો ઘટાડો

નવી દિલ્હી, લોકસભા ચૂંટણી ૨૦૨૪ વચ્ચે એલપીજી સિલિન્ડરના ગ્રાહકોને થોડી રાહત મળી છે. એલપીજી સિલિન્ડરના ભાવ ૧૯ રૂપિયા બુધવારે ઘટી ગયા છે. એલપીજીના રેટમાં ઘટાડો ફક્ત કોમર્શિયલ સિલિન્ડરમાં થયો છે. ઘરેલુ સિલિન્ડરના ભાવમાં આ મહિને કોઈ ફેરફાર થયો નથી.

આઈઓસીના અનુસાર દિલ્હીમાં ૧૯ કિલોવાળા ઈન્ડેનના એલપીજી સિલિન્ડર એક મહિના એટલે કે આજથી ૧૭૬૪.૫૦ રૂપિયાની જગ્યાએ ૧૭૪૫.૫૦ રૂપિયામાં મળશે. માર્ચ ૧૭૯૫ રૂપિયા મળી રહ્યું છે.

મુંબઈમાં હવે આ ૧૭૧૭.૫૦ રૂપિયાના બદલે ૧૬૯૮.૫૦ રૂપિયામાં મળશે. ચેન્નાઈમાં કોમર્શિયલ એલપીજી સિલિન્ડર હવે ૧૯૩૦.૦૦ રૂપિયાના બદલે ૧૯૧૧ રૂપિયામાં ઉપલબ્ધ થશે, આગરાથી અગરતલા અને કાશ્મીરથી

કન્યાકુમારી સુધીના ઘરેલુ એલપીજી સિલિન્ડરની કિંમતમાં આજે કોઈ ફેરફાર કરવામાં આવ્યો નથી.

લખનનું ઘરેલુ એલપીજી સિલિન્ડર ૮૪૦.૫ રૂપિયામાં મળશે. રાજસ્થાનના જયપુરમાં ઘરેલુ એલપીજી સિલિન્ડર ૮૦૬.૫૦ રૂપિયા છે, ગુરુગ્રામમાં ઘરેલુ સિલિન્ડરની કિંમત ૮૧૧.૫૦ રૂપિયા પર સ્થિર છે. પંજાબના લુધિયાણામાં ઘરેલુ સિલિન્ડરનો ભાવ ૮૨૯ રૂપિયા છે. બિહારના પટનામાં ઘરેલું સિલિન્ડર તેના જૂના ૮૦૧ રૂપિયાના દરે મળશે. આ પહેલાં મહિલા દિવસે મોટી સરકારે ઘરેલુ સિલિન્ડરના ગ્રાહકોને મોટી ભેટ આપી હતી. આ દિવસે છ મહિનામાં બીજવાર એલપીજી સિલિન્ડરના ભાવમાં મોટો ઘટાડો કરવામાં આવ્યો હતો. રક્ષાબંધન પર એલપીજી સિલિન્ડરના ભાવમાં ૨૦૦ રૂપિયાનો ઘટાડો કર્યા બાદ સરકારે માર્ચમાં ઘરેલુ સિલિન્ડરના ભાવ ૧૦૦ રૂપિયા ઓછા કરી દીધા હતા.

ભારતીય મૂળના ડોક્ટરનું અમેરિકામાં મોટું કૌભાંડ

વોશિંગ્ટન, ભારતીયોએ અમેરિકા જેવા દેશમાં જઈને પોતાની આવડત અને મહેનતના સહારે ઘણી સફળતાઓ મેળવી છે, પરંતુ કેટલાક લોકો અમેરિકામાં પણ શોર્ટ કટથી નાણા કમાવા જાય છે અને પછી કાનૂની જાળમાં ફસાય છે.

અમેરિકામાં મેડિકેરના નામે ૫૪ લાખ ડોલરનું કૌભાંડ કરનારા ડોક્ટર આદર્શ ગુપ્તા પર આરોપો સાબિત થઈ ગયા છે. અદાલત હવે તેમને સજા સંભળાવે તેટલી વાર છે. ગુપ્તાએ હજારો લોકોને ખોટા બિનજરૂરી પ્રિસ્ક્રિપ્શન લખી આપ્યા હતા અને ફોન પર જ બધું કામ પતાવી દેતો હતો. આ રીતે મેડિકેરના નામે લાખો ડોલર પોતાના ગજવામાં નાખ્યા હતા. આ કારનામાના કારણે આદર્શ ગુપ્તાને દરેક આરોપ દીઠ ૧૦ વર્ષ સુધીને જેલ થઈ શકે છે.

અમેરિકામાં એક ફેડરલ જ્યુરીએ ૫૧ વર્ષીય ઈન્ડિયન અમેરિકન ડોક્ટર આદર્શ ગુપ્તાને દોષી ઠરાવ્યા છે. એમડી સુધીનો અભ્યાસ ધરાવતા ગુપ્તાએ મેડિકેરના ૫૪ લાખ ડોલરના બનાવટી ક્લેમ કર્યા હતા તેવો આરોપ હતો જે સાબિત થઈ ગયો છે. આ ક્લેમ ઓર્થોટિક બ્રેસિસ માટે કરવામાં આવ્યા હતા અને ટેલિમેડિકેટિંગ સ્કીમ દ્વારા તેનો ઓર્ડર અપાયો હતો. એક કેસમાં તો આ ડોક્ટરે પગ

કપાઈ ગયો હોય તેવી વ્યક્તિ માટે ગોઠણના બ્રેસને પ્રિસ્ક્રાઈબ કર્યા હતા. આદર્શ ગુપ્તા ન્યુ જર્સીમાં સિવેલ ખાતે પોતાનું કામકાજ ધરાવે છે અને તેમને હેલ્થકેર ફોડ માટે દોષી જાહેર કરાયા છે. તેમણે હેલ્થકેરને લગતી મેટરમાં ખોટા સ્ટેટમેન્ટ આપ્યાનું પણ સાબિત થયું છે. આદર્શ ગુપ્તાને બોગસ મેડિકેર ક્લેમનું કામ એવું ફાવી ગયું હતું કે ૨૯૦૦થી વધારે લાભાર્થીઓને ધડાધડ પ્રિસ્ક્રિપ્શન લખી આપ્યા હતા જે બધા બિનજરૂરી હતી. ટેલિમેડિકેટિંગ આ તમામ લાભાર્થીઓનો ફોનથી કોન્ટેક્ટ કર્યો હતો અને તેમને ખાતરી કરાવી હતી કે બ્રેસિસ લેવાથી તેમને ફાયદો થશે.

પેશન્ટ સાથે ફોન પર નાનકડી વાતચીત કરીને ગુપ્તા તેને તાત્કાલિક બ્રેસિસ પ્રિસ્ક્રાઈબ કરી આપતા હતા. વ્યક્તિની મેડિકલ જરૂરિયાતો પણ ચેક કરવાની તસ્દી લેતા ન હતા.

એક કેસમાં તો ગુપ્તાએ એક અંડરકવર એજન્ટને પીઠ, બભા, કાંડા અને ઘુંટણના બ્રેસિસ ખરીદવાનું પ્રિસ્ક્રાઈબ કરી આપ્યું હતું અને આ માટે તેમણે એક મિનિટ સુધી માંડ વાત કરી હતી. એટલે કે તેઓ ધડાધડ મેડિકેરના ક્લેમ કરાવવામાં માનતા હતા. જેનો પગ કપાઈ ગયો હોય તેવી વ્યક્તિને તો ની બ્રેસની જરૂર ન હોય, છતાં આદર્શ ગુપ્તાએ આવા બ્રેસિસની ભલામણ કરી દીધી હતી.

સલમાનના ઘરની બહાર ફાયરિંગ કેસમાં મોટા સમાચાર ફાયરિંગ કેસના આરોપીની પોલીસ કસ્ટડીમાં આત્મહત્યા

મુંબઈ, સલમાન ખાનના ઘરે ફાયરિંગ કેસમાં મોટા સમાચાર સામે આવ્યા છે. સલમાન ખાનના ગેલેક્સી એપાર્ટમેન્ટની બહાર ફાયરિંગ કેસના એક આરોપીએ આત્મહત્યા કરી લીધી છે. પોલીસે જણાવ્યું કે સલમાન ખાનના ઘરે ફાયરિંગ કેસના એક આરોપીએ પોલીસ કસ્ટડીમાં આત્મહત્યા કરી હતી. આત્મહત્યા કરનાર આરોપીનું નામ અનુજ થાપન છે, જેના પર શૂટસને હથિયાર પૂરા પાડવાનો આરોપ છે.

મુંબઈ પોલીસના સૂત્રએ જણાવ્યું હતું કે આરોપી અનુજ થાપને ચાદર વડે આત્મહત્યા કરી હતી. જણાવી દઈએ કે આ પહેલા મુંબઈની સ્પેશિયલ કોર્ટે સોમવારે બાંદ્રામાં એક્ટર સલમાન ખાનના ઘરની બહાર ફાયરિંગની ઘટનામાં ધરપકડ કરાયેલા ત્રણ આરોપીઓને ૮ મે સુધી પોલીસ કસ્ટડીમાં મોકલી દીધા હતા.

મહારાષ્ટ્ર કંટ્રોલ ઓફ ઓર્ગેનાઈઝ્ડ ક્રાઈમ એક્ટ (MCOCA)ના વિશેષ ન્યાયાધીશ એએમ પાટીલે આરોપી વિકી ગુપ્તા (૨૪), સાગર પાલ (૨૧) અને અનુજ થાપન (૩૨)ને પોલીસ કસ્ટડીમાં અને સોનુ કુમાર ચંદર બિશ્નોઈ (૩૭)ને મેડિકલ ગ્રાઉન્ડ પર જ્યુડિશિયલ કસ્ટડીમાં મોકલ્યા હતા. પોલીસે શનિવારે કથિત શૂટસ ગુપ્તા



અને પાલ તેમજ બિશ્નોઈ અને થાપન વિરુદ્ધ કડક MCOCA કાયદાની જોગવાઈઓ હેઠળ કેસ નોંધ્યો હતો. બિશ્નોઈ અને થાપન પર બે હથિયાર અને કારતુસ ઉપલબ્ધ કરાવવાનો આરોપ છે. પોલીસે ગેંગસ્ટર લોરેન્સ બિશ્નોઈ અને તેના ભાઈ અનમોલને વોન્ટેડ આરોપી ગણાવ્યા છે.

આરોપીઓ વિરુદ્ધ પહેલેથી જ ભારતીય દંડ સંહિતા અને આર્મ્સ એક્ટની સંબંધિત જોગવાઈઓ હેઠળ કેસ નોંધવામાં આવ્યો હતો. કોર્ટે ગુપ્તા, પાલ અને થાપનને ૮ મે સુધી પોલીસ કસ્ટડીમાં મોકલી દીધા અને બિશ્નોઈને જ્યુડિશિયલ કસ્ટડીમાં મોકલી દીધા. કેસની સુનાવણી રેકૉર્ડ કરવામાં આવી હતી.

પોલીસ ફરિયાદી જયસિંહ દેસાઈએ આરોપીઓના રિમાન્ડની માંગણી કરતાં જણાવ્યું હતું કે, કાવતરાનો પર્ફેક્ટ કરવા માટે

પોલીસે તેમની વિગતવાર પૂછપરછ કરવાની જરૂર છે. ૧૪ એપ્રિલની સવારે બાંદ્રામાં સલમાન ખાનના ગેલેક્સી એપાર્ટમેન્ટમાં મોટરસાઈકલ પર સવાર શપ્સોએ ગોળીબાર કર્યા બાદ પોલીસે ભારતીય દંડ સંહિતાની કલમ ૩૦૭ (હત્યાનો પ્રયાસ) હેઠળ એફઆઈઆર નોંધી હતી. ગુપ્તા અને પાલ, બંને બિહારના રહેવાસીઓ ગુજરાતના કચ્છમાંથી ૧૬ એપ્રિલે પકડાયા હતા, જ્યારે સોનુ બિશ્નોઈ અને થાપન ૨૫ એપ્રિલે પંજાબમાંથી પકડાયા હતા. કેનેડામાં રહેતા અનમોલ બિશ્નોઈએ ફેસબુક પોસ્ટ દ્વારા ફાયરિંગ પ્રકરણની જવાબદારી લીધી હતી. જોકે, પોલીસના જણાવ્યા અનુસાર તેનું આઈપી એડ્રેસ પોર્ટુગલનું હોવાનું જાણવા મળ્યું છે. ગેંગસ્ટર લોરેન્સ બિશ્નોઈ હાલ ગુજરાતની સાબરમતી જેલમાં કેદ છે.

કર્ણાટક સેક્સ સ્કેન્ડલ કેસ

પોલીસે પ્રજવલ અને તેના પિતાને નોટિસ ફટકારી પ્રજવલ રેવન્નાને પાર્ટીમાંથી સસ્પેન્ડ કરી દીધો અને તે એફઆઈઆર થતા પહેલા જ તે વિદેશ ભાગી ગયો હતો

કર્ણાટક, પૂર્વ વડાપ્રધાન એચ ડી દેવ ગૌડાના ધારાસભ્ય પુત્ર એચ ડી રેવન્ના અને સાંસદ પૌત્ર પ્રજવલ રેવન્નાની સેક્સ સ્કેન્ડલ કેસમાં મુશ્કેલી વધી રહી છે. તેમના મેડની ફરિયાદના આધારે બંનેની વિરુદ્ધ યૌન શોષણના આરોપમાં એફઆઈઆર નોંધવામાં આવી છે.

હવે સ્પેશિયલ ઈન્વેસ્ટીગેશન ટીમે બંને આરોપીઓને નોટીસ ફટકારી છે અને પૂછપરછ માટે બોલાવ્યા છે. આ પહેલા જેડીએસએ પ્રજવલને પાર્ટીમાંથી સસ્પેન્ડ કરી દીધો

છે અને તે એફઆઈઆર થતા પહેલા જ વિદેશ ભાગી ગયો છે. પ્રજવલ સતત બીજી વખત હાસન સીટથી જેડીએસ-બીજેપી એલાયન્સનો ઉમેદવાર હતો. અહીં બીજા તબક્કામાં જ વોટિંગ થઈ ગયું હતું. તે પછીથી પ્રજવલ જર્મની જતો રહ્યો છે. ઉલ્લેખનીય છે કે વોટિંગના બે દિવસ પહેલા જ પ્રજવલના કથિત યૌન શોષણના વીડિયો વાઈરલ થયા હતા. કર્ણાટક રાજ્ય મહિલા આયોગની ભલામણ પર મુખ્યમંત્રી સિદ્ધાર્મૈયાએ તપાસ માટે એસઆઈટી રચવા અંગેના નિર્દેશ આપ્યા હતા. ૨૮ એપ્રિલે હાસન ક્ષેત્રના

હોલેનરાસીપુર પોલીસ સ્ટેશનમાં ઘરમાં પહેલા કામ કરી ચુકેલી મહિલાએ પ્રજવલ અને તેમના ધારાસભ્ય પિતા એચ ડી રેવન્નાની વિરુદ્ધ યૌન શોષણ કરવા અંગેની એફઆઈઆર નોંધાવી હતી. એડીજીપી બી કે સિંહના નેતૃત્વમાં ત્રણ સભ્યની ટીમ હાલ આ અંગેની તપાસ કરી રહી છે. હાલ એસઆઈટી તપાસમાં એ વાત સ્પષ્ટ થઈ ગઈ છે કે કેટલા વીડિયો છે અને તે ક્યારે બનાવવામાં આવ્યા છે. પ્રજવલ રેવન્નાના અલગ-અલગ છોકરીઓ સાથે ૨૫૦૦થી વધુ અશ્લીલ વીડિયો છે.

પોલીસને જોઈને ડ્રગ્સ રસ્તા પર ફેંકીને ભાગ્યા આરોપી

ડ્રગ્સ મૂકીને ભાગેલા આરોપીઓ CCTV કેમેરામાં કેદ



સુરત,
સુરત શહેર પોલીસ દ્વારા ડ્રગ્સનું વેચાણ કરતા તેમજ નશીલા પદાર્થોનું વેચાણ કરતા ઈસમો સામે લાલ આંખ કરવામાં આવી છે. ત્યારે જ્યેન એક કરોડ રૂપિયાનું ડ્રગ્સ પકડવામાં મોટી સફળતા મળી છે. પરંતુ આરોપીઓ પોલીસના હાથે લાગ્યા નથી. પરંતુ એસોજીને ૧ કિલો ડ્રગ્સનો મુદ્દામાલ જમ કરવામાં સફળતા મળી છે.

સાથે જ પોલીસે એક મોપેડ અને એક બાઈક પણ જમ કર્યું છે. પરંતુ સપ્લાય કરનાર કાશીફ, લેનાર સેહબાજ ખાન બંને આરોપીઓ પોલીસને ચક્રમો આપી ફરાર થયા હતા. આ ઉપરાંત ડ્રગ્સનો જથ્થો આપનાર મોહમ્મદ કાશીફ અને મંગાવનાર શહેબાજ ખાનને વોન્ટેડ

જાહેર કરવામાં આવ્યા છે સુરત શહેર પોલીસ દ્વારા 'નો ડ્રગ્સ ઈન સુરત' અભિયાન ચલાવવામાં આવી રહ્યું છે. આ અભિયાન અંતર્ગત ડ્રગ્સનું વેચાણ કરતા તેમજ નશીલા પદાર્થોનું વેચાણ કરતા ઈસમો સામે સુરત પોલીસ દ્વારા લાલ આંખ કરવામાં આવી રહી છે. ત્યારે સુરતના લાલ ગેટ લાલમીયા મસ્જિદ પાસે બે ઈસમો ડ્રગ્સની હેરાફેરી કરતા હોવાની બાતમી એસોજીને મળી હતી. એસોજીએ બાતમીના આધારે ઘટના સ્થળ પર વોચરાખી હતી. તે દરમિયાન આરોપી મોહમ્મદ કાશીફ ઉર્ફે પશીના શેખ પોતાના મોપેડ પર પ્રતિબંધિત એમડી ડ્રગ્સ કે, જેનું વજન ૧ કિલો હતું અને તે લઈને નીકળ્યો હતો. એક કરોડ રૂપિયાની રકમનું આ ડ્રગ્સ તે આરોપી

શહેબાજ ખાનને આપવા માટે જતો હતો. તે સમયે પોલીસને જોતા જ આ કાશીફે એક કરોડ રૂપિયાનું ડ્રગ્સ રસ્તા પર ફેંકી દીધું હતું અને ત્યારબાદ તે પોતે ભાગી ગયો હતો. ત્યારે પોલીસે એક મોપેડ અને એક બાઈક સાથે ૧ કરોડ રૂપિયાનું એમડી ડ્રગ્સ જમ કર્યું છે અને ડ્રગ્સનો જથ્થો આપનાર મોહમ્મદ કાશીફ ઉર્ફે પશીના શેખ અને ડ્રગ્સનો જથ્થો મંગાવનાર શહેબાજ ખાનને વોન્ટેડ જાહેર કરાયા છે. પોલીસે ૧,૦૨,૩૦,૦૦૦નો મુદ્દામાલ જમ કરી વધુ તપાસ હાથ ધરી છે.

પોલીસને જોતા જ ડ્રગ્સની સપ્લાય કરનાર અને ડ્રગ્સ લેવા આવનાર બંને પોતાની ગાડી મૂકીને ભાગવા લાગ્યા હતા અને ફિલ્મી ઢબે પોલીસે આરોપીઓને પકડવાનો પ્રયાસ પણ કર્યો. આ સમગ્ર ઘટનાના સીસીટીવી ફૂટેજ પણ સામે આવ્યા છે. એકાદ કિલોમીટર સુધી પોલીસે આ ડ્રગ્સ માફિયાઓનો પીછો કર્યો હતો. પરંતુ પોલીસને ચક્રમો આપીને બંને ઈસમો ભાગવામાં સફળ રહ્યા.

સવાલ છે કે, PCB પોલીસ અને SOG પોલીસનો આટલો મોટો કાફલો હોવા છતાં આરોપી નાસી છૂટતા પોલીસની કામગીરી પર અનેક સવાલ પેદા થયા છે.

બિનહરીફ જાહેર થયેલી સુરત બેઠકની અરજી કોર્ટે નકારી

અમદાવાદ,
ગુજરાત કોંગ્રેસને હાઈકોર્ટથી મોટો ઝટકો મળ્યો છે. સુરતથી ભાજપ ઉમેદવાર મુકેશ દલાલની બિનહરીફ જીતને પડકારતી PIL નકારવામાં આવી છે. અરજી પર સુનાવણી કરવાનો હાઈકોર્ટ દ્વારા ઈકાર કરવામાં આવ્યો છે. સાથે જ આ વિવાદ માટે ઈલેક્શન પિટિશન ફાઈલ કરવા ટકોર કરાઈ છે. અરજીમાં મતદારો મતદાનની વંચિત રખાયાનો મુદ્દો ઉઠાવાયો હતો.

મહત્વનું છે કે, સુરતથી કોંગ્રેસના ઉમેદવાર કુંભાણીના ફોર્મમાં ટેકેદારોની સહી મિસમેચ થતા અને ટેકેદારો રહસ્યમય રીતે ગાયબ થતા ફોર્મ રદ થયું હતું. જે બાદ અન્ય ઉમેદવારોએ પણ ઉમેદવારી પાછી ખેંચતા ભાજપના મુકેશ દલાલ બિનહરીફ વિજેતા જાહેર થયા હતા. જે બાદ કોર્ટમાં અરજી કરવામાં આવી હતી. જેને કોર્ટે સ્પષ્ટ શબ્દોમાં ફગાવી દીધી છે. સુરત ભાજપના ઉમેદવાર બિન હરીફ જાહેર થવા અંગેની જાહેરહિતની અરજી હાઈકોર્ટે ફગાવી દીધી છે. કોર્ટે જાહેર હિતની અરજી સ્વીકારવાનો ઈકાર કર્યો છે. સુરતના અરજદાર ભાવેશ પટેલે જાહેર હિતની અરજીમાં દાવો કર્યો હતો કે સુરતમાં મતદારોને નકારાત્મક મતનો વિકલ્પ અપાયો નથી.

મતદારોને નોટાના અધિકારીથી વંચિત રખાયા છે. આ કારણે અરજદારે ભાજપના ઉમેદવારને બિન હરીફ કરવાના

નિર્ણયને રદબાતલ કરવા માંગ કરી હતી ભાજપના ઉમેદવાર મુકેશ દલાલના બિનહરીફ જાહેર કરવી દેવાના ચૂંટણી પંચના નિર્ણયને પડકારતી અરજીની સુનાવણી કરવા હાઈકોર્ટના ચીફ જસ્ટિસ સુનિતા આગ્રવાલની ખંડપીઠે સ્પષ્ટ શબ્દોમાં ઈકાર કર્યો હતો. હાઈકોર્ટે આ બાબતે કહ્યું કે, બિનહરીફ જાહેર થયેલ ઉમેદવારને પણ મતગણતરીની પ્રક્રિયા મારફતે ચૂંટાયેલા ઉમેદવાર સમાન જ ગણાય. આ અરજી જાહેરહિતની અરજીના નિયમોમાં આવતી નથી. હાઈકોર્ટે અરજદારને ટકોર કરી કે, આ માટે ઈલેક્શન પિટિશન દાખલ કરો. તેને પીઆઈએલ તરીકે સ્વીકારાશે નહિ.

ઉલ્લેખનીય છે કે ગત અઠવાડિયે કોંગ્રેસે નિલેશ કુંભાણીને છ વર્ષ માટે સસ્પેન્ડ કરાયા હતા. કોંગ્રેસ શિસ્ત સમિતિએ લાંબી ચર્ચા બાદ આ નિર્ણય લીધો છે. પૂરતો સમય આપ્યો હોવા છતાં નિલેશ કુંભાણીએ કોઈ ખુલાસા કર્યા નથી તેવું શિસ્ત સમિતિએ જણાવ્યું. સમિતિએ જણાવ્યું કે, નિલેશ કુંભાણીનું ફોર્મ રદ થયું એકમ નસીબ ઘટના છે. ફોર્મ રદ થવા અંગે નિલેશ કુંભાણીએ સંપૂર્ણ નિષ્કાળજી દાખવી છે. ભારતીય જનતા પાર્ટી સાથે તેમનું મેરાપીપણું દેખાયું. કુદરતી ન્યાયના સિદ્ધાંત મુજબ સ્પષ્ટતા માટે સમય આપ્યો હોવા છતાં નિલેશ કુંભાણી ગાયબ થઈ ગયા હતા.

મનસુખ વસાવાએ ભર સભામાં કહ્યું

ચૈતર વસાવાથી કૂતરું તો શું બલાડુ પણ ડરતું નથી

ભરૂચ,
ગુજરાતમાં લોકસભાની ચૂંટણીને હવે માત્ર એક અઠવાડિયું બાકી છે. આજથી પીએમ મોદી ગુજરાતમાં પ્રચાર કરવાના છે. ત્યારે ગુજરાતની સૌથી હોટ કહેવાતી ભરૂચ બેઠક પર રાજકારણ ગરમાયું છે. ગુજરાતના રાજકારણમાં કૂતરા અને બિલાડી શબ્દની એન્ટ્રી છઈ છે. ભાજપના ઉમેદવાર મનસુખ વસાવાએ છછંના ઉમેદવાર પર પ્રહાર કર્યા છે.

ભર સભામાં મનસુખ વસાવાએ કહ્યું કે, ચૈતર વસાવાથી કૂતરું તો શું બલાડુ પણ ડરતું નથી. આ સાથે જ તેમણે ચૈતર વસાવાને વોટ ન આપવા અપીલ કરી હતી.

ભરૂચ બેઠક પર કોંગ્રેસ અને આમ આદમી પાર્ટીના ગઠબંધનના ઉમેદવાર ચૈતર વસાવા મેદાનમાં છે, તો તેમની સામે ભાજપના દિગ્ગજ નેતા મનસુખ વસાવા મેદાનમાં છે. મનસુખ વસાવા ચૈતર વસાવા માટે બોલવાનો કોઈ મોકો છોડતા નથી. અગાઉ પણ તેઓ ચૈતર વસાવા પર શાબ્દિક બાણ વરસાવી ચૂક્યા છે. ત્યાર હવે ફરીથી મનસુખ વસાવાએ ચૈતર વસાવા પર આકરા પ્રહાર કર્યા હતા. ચૂંટણી પ્રચાર દરમિયાન મનસુખ વસાવાએ કહ્યું હતું કે, ચૈતર વસાવાથી કૂતરું તો શું બલાડુ પણ ડરતું નથી. કોંગ્રેસને શિખામણ આપી કે, અમને વોટ નહિ આપો તો કંઈ વાંધો નહિ. પણ ચૈતરને વોટ ના આપતા. કોંગ્રેસને

ચેતવણી આપી કે ચૈતર વસાવાને તમારા બુથમાં વોટ ના નીકળે તેવું કરજો, બાકી તમારી પાર્ટીને આ વિસ્તારમાં પતાવી દેશે. જો તમારા બુથમાં ચૈતર ને વોટ મળ્યો તો તે તાલુકા જિલ્લા પંચાયતની ચૂંટણીમાં ભાગ પાડશે. તેમણે આગળ કહ્યું કે, કેજરીવાલ એન્ડ કંપની આદિવાસી વિરોધી પાર્ટી છે. આદિવાસીઓના હક લડાઈ માટે લડતા ભારતીય ટ્રાયબલ પાર્ટીને ચૈતર વસાવાએ તોડી પાડી છે. ચૈતર વસાવા ગદાર છે, ધારાસભ્ય બનવા માટે બીટીપી છોડી દીધી. આમ આદમી પાર્ટીએ પતાવી દીધી. ચૈતર વસાવા તો મોહરું છે. મૂળ તો કેજરીવાલ પણ આદિવાસી વિરોધી છે.

કાળા પથ્થર-ખનીજ ચોરીનું ૨૮૦ કરોડનું કૌભાંડ કરનાર આરોપી ઝડપાયો

અમદાવાદ,
સુરેન્દ્રનગર જિલ્લાના સાયલામાં વર્ષોથી જમીન ખનન અને કાળા પથ્થર(બ્લેક ટ્રેપ)નું ખનન અને ચોરી ચાલી રહી હોવાની બાબત સરકારના ધ્યાન પર આવતા તપાસના આદેશ અપાયા હતા. જેમાં રૂપિયા ૨૮૦ કરોડનું ખનન થયું હોવાની ફરિયાદ નોંધાઈ હતી. આ પ્રકરણમાં સ્થાનિક પોલીસે ફરિયાદ નોંધીને તપાસ શરૂ કરી હતી. જોકે પોલીસ ખનન માફિયા સામે ઠીલી પડતી હોવાથી આ તપાસ સ્ટેટ મોનિટરિંગ સેલને સોંપવામાં આવી હતી, આ પ્રકરણમાં રીઠા ગુનેગાર ભરત વાળાને સ્ટેટ મોનિટરિંગ સેલની ટીમે સાયલામાંથી જ ઝડપી લીધો છે. ખનીજ ખનન ઉપરાંત એક્સ્પ્લોઝિવ એક્ટ અને હથિયાર સાથે લૂંટના સંખ્યાબંધ ગુનામાં ભરત વાળા વોન્ટેડ હતો. સુરેન્દ્રનગરમાં જમીન

માફિયાઓ, ખનન માફિયાઓનો આતંક વર્ષોથી વધતો રહ્યો છે. ખનન માફિયા સરકારી જમીનમાંથી કાળા પથ્થર(બ્લેક ટ્રેપ) ખોદતા હતા. આ માફિયા ૨૮૦ કરોડ રૂપિયાનું ખનન કરી ગયા બાદ સરકારે તેમની વિરુદ્ધ ફરિયાદ નોંધી તપાસ શરૂ કરી હતી. જેમાં મુખ્ય સાગરિત ભરત સાદુલભાઈ વાળા(રહે. સુદામડા, સાયલા-સુરેન્દ્રનગર) સાત મહિનાથી પોલીસને હાથતાળી આપીને ભાગતો ફરતો હતો. આ પ્રકરણની તપાસ આખરે સ્ટેટ મોનિટરિંગ સેલને સોંપવામાં આવી હતી. સ્ટેટ મોનિટરિંગ સેલના કે.ટી.કામરિયાએ બાતમીદારોને એક્ટિવ કર્યા અને બાતમી મળી કે, ભરત વાળા સાયલા તાલુકાની ડોળીયા ચોકડી પાસે રિલાયન્સના પેટ્રોલપંપ પર આવ્યો છે. જેને પગલે પોલીસે તેને ઝડપી લીધો હતો.